

LEHEN IL-MALTI

MAHRUĠ mill-“GHAQDA TAL-MALTI” (UNIVERSITA’)

LULJU-SETTEMBRU 1946.

IS-SITTAX-IL SENA

Għadd 185-187.

IL-MALTI U L-MALTIN

(*Editorjal tal-* Prof. G. AQUILINA, B.A., LL.D.,
Ph.D. [LOND.]

L I ahna n-nies ma konniex nitkellmu kieku ahna bhejjem; u b'ieq nuwu l-guħ j'ew l-għatx konna, bħall-baqar u bħan-nagħaj u l-annimali l-oħra, noħorġu minn gerżumtna hsejjes mingħajr hlewwa u rabta mal-moħħ. Għax hu l-moħħ li tana l-ħakma tal-hsejjes billi wriena li meta ngħaqqu hoss ma' iehor nis-tgħu noħorġu minnhom simboli ta' hsebijiet li bihom infissru lil haddieħor dak li rridu, dak li nixtiequ u dak li nħossu. Tassew għażiża hi għalhekk il-kelma għall-bniedem għaliex tagħzel il-hsejjes tiegħu marbuta ma' l-intelligenza mill-hsejjes tal-bhejjem marbutin ma' l-istint. Issa, hekk kif l-istint huwa wieqaf tul is-sekli, hekk ukoll hi wieqaf d-daqqa tal-hsejjes li jagħmlu l-bhejjem kollha skond it-taqsim tal-ħolqien; u hekk kif l-intelligenza hi haġa haġja, dejjem tiżdied u toktor skond iż-żiada u l-kotor ta' tagħrif u tigris godda, hekk ukoll l-ilsien tan-nies jikber u jizdied tul is-sekli. Għalhekk tista' tgħid li l-bniedem mhux le bniedem mingħajr ilsien.

Imma mbarra hekk jista' jingħad ukoll, kif ingħad minn ha-fna Maltin fi żmenijiet koroh meta l-barranin riedu jcaħħduna minn ilsienha, li mingħajr il-Malti m'ahniex Maltin. Naraw kemm hu hekk. Bil-kobor u t-ticrid ta' l-esperjenzi fi żmenijiet u mkenijiet diversi nħolqu l-ilsna li l-lum mhux biss jingħażlu bejniethom imma jagħżlu wkoll in-nies li jtkellmuhom fi ġnus għalihom. Hekk l-ilsien Taljan jagħżel lit-Taljani mill-Jugoslavi li jtkellmu bil-Jugoslav, u l-ilsien Franciż jagħżel in-nies li jtkellmuh mill-Ispanjoli. U għalhekk ukoll l-ilsien Malti jagħżel lilna li nitkellmuh mit-Taljani u mill-Ingliżi u minn ġnus oħra. Imma kien hemm żmien meta t-Taljani, u xi Maltin hbiebhom, ma għoqbithomx din il-għażla għax deħrilhom li l-Maltin huma

Talġani. U għalhekk gara li bdiet issir gwerra lil dak l-ilsien li kien u għadu jagħmilna Maltin. Għax meta tingata' l-għażla ta' l-ilsien ftit jibqa' x' jagħżel il-Malti mit-Taljan jew minn ġnus oħra. Poplu bla lsien mhux ġens u biex jinfeda jinsatar b'lsien ta' nazzjon oħra. U għal ħafna snin il-Malti qala' tagħjir mill-barranin — għamluh Għarbi u ħawduh mal-Mawmettanizmu biex iberrdu l-ħeġġa naturali li wieħed iħoss għal ilsien art twelidu u jħawdu l-kuxjenza ta' l-Insara twajba żzejjed. Il-boloh kienu mhux il-barranin li kien jaqblilhom għax kellhom ħafna x' jirbħu miċ-ċaħda tal-lsien Malti, billi din biż-żmien kienet iġġbilhom bidla ta' lsienna ma' dak tagħhom, imma boloh jew kiefra kienu daww il-Maltin li għenu l-logħba ta' dawn il-barranin deffusin li kienu qed ifittxu jibnu pretensjonijiet politiċi minn fuq il-Maltin. Kienu boloh u għomja għax messhom għarfu li din iċ-ċaħda kienet il-ħtija li l-poplu ż-żgħir kien, kif għadu, imkeffen fid-dlamijiet ta' l-injoranza. Għax jewwilla l-lsien Malti rriduh jintgħallem għall-ġmiel tal-Grammatka tiegħu biss u mhux ukoll għas-setgħa li għandu biex iwassal it-tagħlim lill-poplu l-minsi?

Ma hemmx bluha akbar milli tistenna mirakli minn għand il-ħaddiema Maltin aktar milli nistenu minn għand il-ħaddiema Talġani u Franciżi. Minn għand dawn il-Gvernijiet tagħhom qatt ma stenneu li għandhom jitgħallmu l-Ispanjol u r-Russu daqs ilsienhom jew wisq aqgħar, kif gara Malta, flok ilsienhom. Madankollu l-istoria mkaqgħbra tagħna tibqa' tixhed lill-Maltin ta' wraġna li dan id-delitt kontra l-jeddiċiet imqaddsa ta' art twelidna gara f' Malta. Imma l-kittieb seriu ta' l-istoria soċjali ma jikkuntentax ruħu bil-ġraġja biss, iżda jfittex li jkun jaf għaliez qraw. Li dawn il-ġraġjiet koroh saru ma jista' jichdu ħadd. Għaliez qraw hi kustjoni ta' studju ta' żmenijiet u ħtijiet politiċi u soċjali. Fost dawn, raġuni mill-aktar importanti hi li, kif ma jistax jonqos fi azejjer daqshekk ċkejna fil-qalba tal-Mediterran, il-ħakkiema tal-ġeijer tagħna kienu minn dejjem barranin. Il-ħakkiem idanħal fil-pajjiż is-setgħa u l-ġieh ta' pajjiżu li, qud-ħiem in-nies maħkuma ta' l-art li n-nazzjonalità tagħhom ma tkunx aktar żviluppata, tagħmlu jidher wisq akbar milli hu. Jiġri għalhekk li daww in-nies ta' l-art li jridu huma wkoll ftit mis-setgħa fil-ħakma ta' arthom jindiehsu bħala ħbieb jew bħala qad-dejja mal-ħakkiema barranin; jitgħallmu lsienshom u drawwiet-hom u kemm jista' jkun inessuhom li huma Maltin biex hekk jistgħu aktar malajr jaħkmu tarf mill-ħabel fil-ħakma tal-ġeijer.

U hekk jgri li l-aħjar nies tal-Gżira jinqatgħu mill-poplu ż-żgħir u jibnu għalihom u għal uliedhom sur li wlied il-ħaddiema mhux la kemm jaxxabbtuh u jaqbzuh. Dan hu s-sur tal-privileggi tal-klassi fit-taqsim ta' l-impjeggi. Dan l-egojiżmu huwa marbut wisq mal-bniedem li l-gibdiet tiegħu għalih innifsu u għal daru mhumiex dejjem qalbiena. Il-klassi l-maħqura m'għandhiex tistagħgeb li jsiru dawn il-ħwejjeg għax il-ħajja turi li kieku hi, il-klassi l-maħqura, kienet minn fuq kienet tagħmel bħalha, kif qed naraw isir fi żmienna fil-politika ekonomika fejn it-tirannija kapitalista qiegħda tinbidel ma' l-oħra proletarja. Dan qed ingħiduh għax irridu li kemm jista' jkun inharsu lejn il-grajjiet ta' l-istorja tagħna mkagħbra b'moħħ mistfuh.

Ma jistax jonqos li l-ħakkiema barranin, ladarba hekk jaqblilhom, ma jaqblilhom hilitom b'x jostmu lill-maħkuma minn dawk il-gibdiet li jistgħu jganqlulhom xewqat u ridiet ma jaqblux ma' l-interessi tagħhom. Fost il-mezzi b'x iżżomm il-poplu qiegħed, bħal ħmar mgħobbi u mniggeż, l-aqwa hi l-injoranza. Għalhekk qajla tara l-ħakkiem iħabrek għat-tagħlim tal-maħkum, u jgri li l-istess maħkum, daqskemm jidra taħt is-saqajn, jikkuntenta jaqħmilha ta' qaddej mas-sidien tiegħu. U tabilhaqq, agra l-istorja uffiċjali ta' Malta u għandek tara li l-istorja tagħna mhix le storja tal-Maltin imma l-istorja tan-nies barranin li ħakmuhom. L-iċken pass fil-ħajja tal-Gvernaturi għandu l-importanza tiegħu, imma fejn hu l-istoriku Malti, jew barrani, li kiteb l-istorja soċjali tal-Maltin, tal-Malti li jaħdem ir-raba' fil-ġebel, it-Tarzna, jew fuq ix-xwieni tal-kavaleri, tal-Malti li jhallas it-taxxi għall-amministrazzjoni tal-pajjiż? Fejn hi l-istorja soċjali tal-mara Maltija, it-tigrib ta' ommijietna? Kull ma għandna, intenni, mhix l-istorja soċjali ekonomika tal-poplu Malti imma tan-nies li ħakmuhom. Ta' min imaqdar il-għamad, jew in-nuqqas ta' ħila ta' l-istudjużi ta' l-istorja tagħna, li warrbu hekk bl-ikreh il-grajja ta' ħajiet il-Maltin. Fl-istorja nsibu tiskiriet tal-għemil qalbieni tal-Maltin f'xi incidenti ta' kriżi—bħal meta misfufin minn demmhom qamu għal Monroy fis-Seklu Hmistax, ġabru l-flus tal-fidwa u reqqħu xtraw lura l-gżira tagħna mirhuna lilu minn Alfonsu bħallikieku Malta u n-nies ta' fiha ma kienu xein aħjar minn nagħaq, sigar tat-tin u blat. Insibu wkoll il-qlubija ta' niesna kontra t-Torok meta n-Nofs Qamar kien għadu jbeżża' l-Baħar tan-Nofs, u l-qawma tal-Maltin għall-Frañċiżi u xi grajjiet oħra. Imma qajla nsibu grajjiet oħra kbar li jgħarrfuna biżżejjed dwar il-ħajja jew-

winjja tal-poplu tagħna. L-Assedju tal-1565 jinqara aktar bhala l-istorja ta' l-Ordni ta' San Gwann milli bhala r-rebħa tal-poplu Malti wkoll, u ma nafx biż-żmien il-grajja ġdida li ghadha kemm qalgħet lil Malta l-ġieħ tal-George Cross għadx tisfa' rebħa Ingliża waħedha. Jekk l-istorja uffieċjali ta' Malta tibqa' tinkiteb kif dejjem inkitbet, hekk għad jġri.

B'dal-kliem irridu nuru għaliex il-poplu Malti nżamm f'din l-injoranza u fost kollox irridu ngħallmu lil min ma jafx; l-aktar lill-mexxejja tal-ħaddiema, li l-aqwa u l-aħjar haġa b'ixx il-poplu jinzamm kwiet fil-ġhama kien li ċċaħħdu mit-tagħlim ta' lsienu li, bhala mezz ta' ħsieb u tagħlim, biż-żmien kien seta' jagħmel l-isbaħ ġid fil-karattru tal-Maltin. Jekk taqta' l-fili tat-telegrafu ma tkunx lista' twassal jew tiehu l-messaġġ li tixx; u hekk ukoll jġri meta taqta' l-ilsien li għall-moħħ tal-bniedem qisu l-fil tat-telegrafu li jwassal il-messaġġ ta' tagħlim għoli u sabiħ. Il-klassi l-pulita kellha aktar minn fil wieħed, il-ħaddiem Malti kellu wieħed biss u ċaħħdu minnu! Rizultat: imħuħ imħawda u nies bla skola; klassi minn fuq u oħra minn taħt.

Il-ħtieġa ta' tagħlim il-Malti ħassewħ minn kmieni, fost oħrajn, De Soldanis, Francis Vella u Panzavecchia, imma l-aqwa fosthom kollha, għax l-aktar qalbieni, Mikiel Anton Vassalli, li kiteb lill-ħakkiema tal-Maltin u lil-Maltin li sinslithom ma kenitx ghadha therriet għal kollox, li hu kien qed jaħdem sħiħ "b'ixx inehħi minn quddiem il-għajnejn tal-Maltin il-għamad li sa dak iż-żmien, għal bżonn kbir, wekkilhom. Wissa sabiex il-Maltin jagħmlu f'rashom, darba għal dejjem, li jxerrdu d-dlamijiet bħalma s-seklu ta' dik il-ħabta u r-Raġuni sħiħa ta' dak iż-żmien kienu għarfu jxerrdu d-dlamijiet ta' l-injoranza, jiksru l-ktejjien tal-fehmiet ħżiena u ta' ħsara; li jitturufnaw għal dejjem daww l-abbużi li lejhom kellhom qima kbira billi flokħom idaħħlu drawwiet godda u tal-ħaq, jingiebu u jtfasslu sistemi godda u għaqlin u li titkeċċa minn gewwa fihom kull biża' ta' riħ kuntrarju kif huwa stess, fil-bidu ta' dak ix-xogħol tiegħu kien bieghed minnu kull wkiel u biża' ta' tmaqdir." (A. Cremona: Vassalli u Żmenijietu, 1937, p. 8).

Fenomeni storiku interessanti għall-qarrejja ta' l-istorja Maltija soċjoloġika hu li l-kleru Malti bhala korp kien jew kontra jew biered għat-tagħlim tal-Malti, għalkemm l-ewwel studjuż tiegħu kbir kien il-Kanonku Agius de Soldanis, mi-x-Xagħra ta' Għawdex, bħalma l-lum l-akbar poeta hu l-Monsinjur Dun Karm Psai-

la, minn Haż-Zebbuġ, Malta. Fenomenu kurjuż, għaliex f'artijiet oħra bħall-Ingilterra, l-Italja, Franza u Spanja, l-ewwel kittieba, poeti u prożaturi, kienu hafna minnhom qassisin u patrijiet. Lill-qassis Malti wieħed kien jistennieh ikun mill-ewwel kittieba ta' l-ilsien tal-poplu sew bħala predikatur kemm bħala poeta u prożatur letterarju, għax il-kotra tal-kleru tagħna harġet mill-klassijiet tal-haddiema waqt li l-kotra tal-professjonisti harġet 'mill-klassi tal-pulita. Tabilhaqq, sa ftit snin ilu qajla kien hemm ulied il-haddiema fost il-professjonisti u hu minn xi snin 'il hawn li l-professjoni ddemokratizzat ruħha. Kif kien, mela, li wlied ir-raħlin illitterati, ulied in-nies tar-raba', in-nies tas-snaġġa', ma fehmu is-saħħa ta' l-sien il-poplu bħala għodda għat-tixrid tal-kelma t'Alla kif fehmu l-kleru Franciż, Taljan u oħrajn? Hadd daqshom, ulied in-nies li mhux biss ma jafux jiktbu imma lanqas jagħmlu isimhom, aħseb u ara kemm jifhem bit-Taljan, ma setgħu jgħożżu l-ħtieġa tal-Malti għall-gid tar-ruħ tan-nies tar-ragħol.

Ir-raġuni storika, kif niflimha jien, hija li l-awtoritajiet ekkleżjastiċi, l-istess bħan-nutari sa l-aħħar tas-seklu tmintax, kienu l-biċċa l-kbira Sqallin li wħud minnhom lanqas biss kienu jrfisu Malta u għalhekk laħqu waqqfu t-tradizzjoni ta' l-ilsien Taljan għax-wogħlijiet u tagħrifiet kollha uffiċjali tal-Kurja, xandir ta' legati ta' żwieġ u pastoralijiet. Mhux biss l-Isqfijiet imma sa kappillani gie li kienu jkunu barranin. Gara għalhekk li l-Kleru Malti sab u qagħad għal din it-tradizzjoni li hallerwlna l-awtoritajiet ekkleżjastiċi barranin u biż-żmien din it-tradizzjoni anti-demokratika Taljana saret patrimonju li l-kleru raha haġa bi tgħila jinfired minnha — saret, bi kliein iehor, kustjoni sentimentali. Fl-1481 insibu li l-Maltin, bis-saħħa tal-Kunsill Generali tal-Gurati, kienu gergru ma' l-Isqof għax l-arċipriet tal-kattidral kien Sqalli li lanqas jaf jikkellem bil-Malti! "... ki ni maraviglamu de sua signuria ki ni havi provistu di tali cappellanu maxime ki non sa la lingua et ki plaza sua signuria providiri di altru cappellanu" (1). Fi żmien l-Aragonizi l-Maltin qalgħu wkoll li fil-lagħhat tal-Consiglio Popolare jistgħu jthaddtu bil-Malti billi l-Gurati, magħżula wieħed minn kull raħal, ma kenux jafu jikkellmu ħlief b'ilsienhom. Il-kleru ta' l-art kien ibati hafna mal-kleru barrani għax il-benefizzi t-tajba kienu jehduhom il-qassisin Sqallin; għall-

(1) Ara d-dokument miġjub minn Mons. A. Mifsud fid-*Diocesi*, Anno III, pp. 203-205.

gassis Malti kien jibqa' biss l-għadma! Imma t-tradizzjoni Taljana kontra l-ilsien Malti bagghet sa ftit żmien ilu, sakemm, imħabba l-indaħil ta' l-Italja, il-lingwa saret kustjoni perikuluża ta' interressi politiċi.

Imma kif jinghad, il-bajtar iż-żmien isajru, u ż-żmien kien ilu qed isajjar is-sentimenti ta' nazzjonalità Maltija. X'uhud mill-kleru bdew iħossu li t-Taljan ma kienx floku fil-Knisja Maltija. U li bħal pajjiżi Insara oħra l-ilsna uffiċjali tagħha kellhom ikunu l-Latin u lsien in-nies tad-Djoċesi, jiġifieri l-Malti. Imma kull tradizzjoni tibni madwarha ħajt qawwi ta' rezistenza, u bħal sigra xiha, mhux la kemm taqlagħha eghruqha minn lokhom. Jinghad li l-Arcisqof il-mejjet, meta għall-ewwel li laħaq, milqut mill-istramberija ta' pastorali miktubin bit-Taljan għall-għat tar-ruħ tal-merħla Maltija, xandar l-ewwel pastorali tiegħu bil-Malti, xi professjonisti, imdaħħlin fil-partiti politiċi ta' dak iż-żmien, ipprotestaw kontra tiegħu fit-triq sakemm kellu jerġa' joqgħod għad-drawwa anti-demokratika u anti-popolari. Imma sa minn qabel l-aħħar gwerra kollox beda jinqaleb ta' taħt fuq. L-Arcisqof il-mejjet fi xjuħitu u l-Arcisqof tal-lum jibqgħu jinfittakru bħala l-ewwel Ragħajja li taħthom il-pastoralijiet bdew jixxandru għall-Maltin bil-lingwa tagħhom, u xhieda oħra ta' din il-bidla kellna meta, fl-Ingres ta' l-Arcisqof li għandna, smajna l-Omelija tiegħu fil-Kattidral bil-ilsien tagħna l-Maltin.

Jekk il-kleru l-qadim, għax kien imrobbi fi dwarijiet xorta oħra, kien aktarx imxaqleb kontra l-ilsien Malti, il-kotra tal-kleru l-gdid, l-aktar dik li toħroġ mill-Università, hi mxaqilba lejn l-ilsien tal-poplu tagħhom. Xhieda ta' din ix-xejra għida hu x-xandir ta' ħafna kotba msejja l-"Qari Tajjeb", miktubin b'Malti tajjeb, fosthom enċikliki fuq kustjonijiet ekonomiċi soċjali ta' żmien-na u ktieb ta' innijiet bil-Malti tajjeb għall-kant fil-knejjes.

Minn dan li għedna għandu jidher sewwa li l-ħqir u t-tagħfiġ ta' l-ilsien Malti kien imsieħeb mal-ħqir u t-tagħfiġ tal-ħaddiem, tagħfiġ li għadna nħossuh fl-għadd kbir ta' illitterati li huma daww il-ħafna Maltin li jew qatt ma rifsu l-għatba ta' l-iskola jew li għax fl-iskejjel elementari flok il-Malti tgħallmu ftit Taljan u ftit Ingliz li issa nsewhom, jistgħu jitqiesu illitterati **bħall-oħrajn**. Bil-maqlub, il-qawma ta' l-ilsien Malti, fost il-ħaddiem, il-kleru u l-professjonisti ż-żgħażaġħ tfisser il-qawma politika u morali tal-ħaddiem Malti li, bħal bniedem imbikkem għomru u żmienu, sab sa fl-aħħar il-Kelma Maltija u mal-Kelma l-gmiel ta' l-idejiet, il-għodda li biha jista' jitkellem u jkellm u

jaqra fuq sugġetti l-aktar serji u ta' hteġa.

Meta l-kotra tal-Membri ta' l-Assemblea Nazzjonali qatgħet li l-Malti, flimkien ma' l-Ingliš, għandu jkun l-ilsien ufficjali ta' Malta, fissret ix-xewqa tal-Maltin li f'għajnejn il-barranin millum 'il quddiem għandna nibdew nitqiesu bħala nazzjon għalina. U hekk saflaħhar ser jingħata bidu biex jibdew jissewewew dawk l-iżbalji li żammew lill-gżejjer tagħna lura ħafna, fost dawn iċ-ċaħda u t-twarrib tal-lsien Malti li kien igib miegħu iċ-ċaħda u t-twarrib ta' dawk il-Maltin li ma jafux hlief bil-Malti mid-dinja tal-progress u ta' l-idijat godda. Dawk li għad ma fehmux il-hteġa ta' dir-riforma għad ma fehmux sewwa la l-istorja tagħna u lanqas il-bżonnijiet kollha tal-ħaddiema Maltin.

Imma jekk iridu jimxu jew imexxu jeħtigilhom jifhmu li għalina l-Maltin, u l-aktar fostna l-ħaddiema, l-ebda lsien ieħor ma jiswielna aktar mill-Malti.
